

प्रादेशिक समाचार  
आकाशवाणी जयपुर-अजमेर से

प्रधानमंत्री नरेन्द्र मोदी ने भारतीय जनता पार्टी शासित राज्यों के मुख्यमंत्रियों को एक भारत श्रेष्ठ भारत की पांच साल की कार्य योजना देते हुए उस पर मिशन मोड में काम करने का आह्वान किया है। कल नई दिल्ली में भाजपा शासित राज्यों के मुख्यमंत्री और उप मुख्यमंत्रियों की बैठक को सम्बोधित करते हुए श्री मोदी ने कहा कि इस कार्य योजना में किसान की आय को दोगुना करना और डिजिटल भुगतान के माध्यम से गरीबों को मिलने वाली पेंशन आदि सभी लाभ के भुगतान को पारदर्शी और भ्रष्टाचार मुक्त बनाना है।

000

प्रधानमंत्री ने नई दिल्ली में कृषि क्षेत्र की दो परियोजनाओं-मृदा स्वास्थ्य कार्ड और प्रधानमंत्री फसल बीमा योजना की प्रगति की समीक्षा की। श्री मोदी ने कहा कि नमूना यंत्रों और विभिन्न क्षेत्रों में मिट्टी के परीक्षण की प्रयोगशालाओं की उचित जांच होनी चाहिए। इससे गुणवत्ता सुनिश्चित करने में मदद मिलेगी। प्रधानमंत्री ने इस बात पर भी जोर दिया कि मृदा स्वास्थ्य कार्ड को संबंधित क्षेत्रों की स्थानीय भाषा में छापा जाना चाहिए, जिससे किसान उन्हें आसानी से पढ़ और समझ सकें।

000

केन्द्र सरकार ने 147 कमजोर पुलों की मरम्मत के लिए अक्टूबर में निजी क्षेत्र से निविदाएं आमंत्रित करने की योजना बनाई है। सड़क मंत्रालय से प्राप्त जानकारी के अनुसार इनका व्यय प्रस्ताव तैयार किया जा रहा है और इनकी अनुमानित लागत को सितम्बर के अंत तक अनुमोदित कर दिया जाएगा।

000

प्रदेश में मतदाताओं को एक मंच पर लाने के लिए ई आर ओ नेट शीघ्र शुरू किया जायेगा। राज्य के मुख्य निर्वाचन अधिकारी अश्विनी भगत ने कल जयपुर के इंदिरा गांधी पंचायती राज संस्थान में ई आर ओ नेट प्रशिक्षण के दौरान यह जानकारी दी। श्री भगत ने बताया कि निर्वाचन आयोग के निर्देशानुसार राज्य में भी ई आर ओ नेट लागू होगा। मतदाता सूची से सम्बन्धित सभी आवेदन इस नेट में दर्शाये जाने वाले फॉर्म नं. 6, 7 और 8 ऑनलाइन भरे जायेंगे। उन्होंने कहा कि इस सुविधा के शुरू होते ही देश की मतदाता सूची एक हो जायेगी।

000

प्रदेश में एफ एम डी टीकाकरण अभियान के तहत 1 करोड़ 68 लाख पशुओं को टीके लगाये जायेंगे। पशुपालन मंत्री प्रभुलाल सैनी ने बताया कि यह अभियान सितम्बर माह तक चलेगा। श्री सैनी ने बताया कि पशुओं को खुरपका, मुंहपका जैसी बीमारियों से बचाने के लिए यह प्रदेश व्यापी टीकाकरण अभियान शुरू किया गया है।

000

राज्य पिछड़ा वर्ग वित्त और विकास सहकारी निगम द्वारा दिये गये ऋण को नहीं चुकाने वाले लोगों की जिलेवार सूची तैयार की जायेगी। सामाजिक न्याय और अधिकारिता मंत्री अरूण चतुर्वेदी ने निगम द्वारा अन्य पिछड़ा वर्ग के लोगों को स्वरोजगार के लिए दिये गये रियायती दरों पर ऋण वसूली समीक्षा करते हुए यह निर्देश दिये।

000

मुख्यमंत्री वसुंधरा राजे 26 तारीख को भरतपुर संभाग के जिलों के लोगों की जनसुनवाई करेंगी। इस दौरान सम्बन्धित जिलों के लोग अपनी समस्याओं को लेकर मुख्यमंत्री से मिल सकेंगे। इस बीच सम्पर्क हेल्पलाइन 181 पर दर्ज कराये प्रकरणों पर सम्बन्धित विभाग से टिप्पणी भी ली जा सकेगी।

000

केन्द्रीय सूचना और प्रसारण राज्य मंत्री कर्नल राज्यवर्द्धन सिंह राठौड़ आज एक दिवसीय दौरे पर कोटा आ रहे हैं। कर्नल राठौड़ कोटा में संकल्प से सिद्धि कार्यक्रम में भाग लेंगे। श्री राठौड़ आज सुबह 11 बजे आकाशवाणी केन्द्र कोटा में एफ एम स्टेशन का उद्घाटन भी करेंगे।

000

प्रधानमंत्री नरेन्द्र मोदी आकाशवाणी से 27 अगस्त को 'मन की बात' कार्यक्रम में अपने विचार साझा करेंगे। इसके लिए नरेन्द्र मोदी एप पर जनता से सुझाव मांगे गये हैं। श्रोता माई जी ओ वी ओपन फोरम पर भी अपने सुझाव दे सकते हैं।

000

प्रतापगढ़ जिले के धरियावद कस्बे की करमोई नदी में एक महिला की पानी में डूबने से मौत हो गई। सूचना मिलने पर पुलिस ने महिला के शव को बाहर निकालकर पोस्टमार्टम के बाद परिजनों को सौंप दिया।

000

डूंगरपुर जिले में इस बार गणपति उत्सव पर पर्यावरण को बचाने के लिए लोगों ने मिट्टी के गणपति की स्थापना करने की शपथ ली है। साथ ही डूंगरपुर शहर में स्थित गैप सागर झील में प्लास्टर ऑफ पैरिस की मूर्ति के विसर्जन पर जिला कलेक्टर राजेन्द्र भट्ट ने उच्च न्यायालय एवं राष्ट्रीय हरित अधिकरण के आदेशों की अनुपालना करते हुए इन मूर्तियों के विसर्जन पर प्रतिबंध लगाया है।

000